


चिशंखुगढी गाउँपालिकाको गाउँसभामा मिति २०७७ साल आषाढ  
०७ गते आईतबार गाउँपालिका उपाध्यक्ष श्री सुस्मिका राईले  
प्रस्तुत गर्नु भएको



आर्थिक वर्ष २०७७/०७८ को

**बजेट बक्तव्य**



चिशंखुगढी गाउँपालिका  
गाउँ कार्यपालिकाको कार्यालय  
सेर्ना, ओखलढुंगा  
प्रदेश नं. १, नेपाल

गाउँसभाको बैठकमा गाउँपालिकाका उपाध्यक्ष श्री सुस्मीका राई ज्यूले प्रस्तुत गर्नु भएको  
आर्थिक वर्ष २०७७/०७८ को बजेट वक्तव्यः

चिशंखुगढी गाउँपालिकाको सातौँ गाउँसभा उद्घाटन समारोहका सभाध्यक्ष ज्यू,

अतिथि ज्यूहरु, गाउँसभाका सदस्यज्यूहरु,

अतिथी दिर्घामा रहनुभएका राजनैतिक दलका प्रमुख तथा प्रतिनिधि ज्यूहरु,

विभिन्न कार्यालय प्रमुख तथा सुरक्षा निकायका प्रमुख तथा प्रतिनिधि ज्यूहरु,

प्रधानाध्यापक, शिक्षक महानुभावहरु,

विभिन्न पेशागत संघसस्थाका प्रमुख तथा प्रतिनिधि ज्यू

प्रमुख प्रशासकीय अधिकृत लगायत सम्पूर्ण कर्मचारी साथीहरु,

गैरसरकारी संस्था, महासंघ, नेपाल पत्रकार महासंघ, तथा सरकारी तथा गैरसरकारी

संघसस्थाका प्रमुख तथा प्रतिनिधि ज्यूहरु, एवम् स्थानिय उद्योगी, व्यापारी ज्यूहरु,

महिला, बालबालिका, आदिवासी जनजाती, दलित, जेष्ठ नागरिक, अपांगसंग सम्बन्धित

संघसस्थाका प्रमुख एवं प्रतिनिधि ज्यूहरु,

संचारकर्मी साथीहरु, एवम् उपस्थित महानुभावहरु,

१. सदियौँ देखि नेपाल एक स्वाधीन र सार्वभौमसत्ता सम्पन्न मुलुकको रुपमा रही आएको छ । लामो समय सम्मको आम नेपाली जनताको प्रतीक्षा, दश वर्षे सशस्त्र संघर्ष, २०६२/६३ को जनआन्दोलन, मधेश आन्दोलन, संविधान सभाको निर्वाचन भई जनताका प्रतिनिधिले नै संविधानको निर्माण गरी जारी भई हाल हाम्रो देशमा संघीय लोकतान्त्रिक गणतन्त्रात्मक शासन पद्धति कार्यान्वयनमा रहेको छ । अहिले हामी संविधानको सर्व स्वीकार्यता बढाउँदै कार्यान्वयनको चरणमा छौं । यो काम जटिल र चुनौतीपूर्ण रहेता पनि यसलाई नयाँ नेपाल निर्माणको ऐतिहासिक अवसरको रुपमा लिएर अगाडि बढ्नुको विकल्प छैन ।
२. आज म यस चिशंखुगढी गाउँपालिकाको यस गरिमामय सभामा आर्थिक वर्ष २०७७/०७८ को वार्षिक बजेट पेश गर्न उपस्थित छु । यस गौरवपूर्ण अवसरमा जनआन्दोलन लगायतका संघर्षहरुमा आफ्नो जीवन उत्सर्ग गर्नुहुने सम्पूर्ण ज्ञात अज्ञात शहिदहरु प्रति हार्दिक श्रद्धान्जली अर्पण गर्दछु । साथै, घाइते र वेपत्ता नागरिकहरुप्रति सम्मान प्रकट गर्दछु । राजनीतिक एवं सामाजिक परिवर्तनमा नेतृत्वदायी भूमिका निर्वाह गर्नु हुने सबै अग्रजहरु प्रति आदर भाव प्रकट गर्दछु ।
३. राजनैतिक क्षेत्रमा हामीले ऐतिहासिक फड्को मारेको छौं । संविधान घोषणा भई कार्यान्वयनमा आएपछि लामो समयको संक्रमणकालको अन्त्य भई मुलुक राजनीतिक स्थिरतातर्फ उन्मुख

भएको छ । स्थानीय तहको निर्वाचन भई स्थानीय शासन र विकास निर्माणमा प्रत्येक नागरिक आफैँ संलग्न हुने वातावरण बनेको छ । यो समयलाई आर्थिक सामाजिक रुपान्तरणको अवसरको रुपमा उपयोग गरी जनचाहना पूरा गर्ने अबको हाम्रो बाटो भनेको तीव्र आर्थिक विकास नै हो ।

४. वि.सं. २०७७ जेठ १५ गतेका दिन संघीय सरकारका अर्थमन्त्रीबाट आ.व. २०७७/७८ को वार्षिक बजेट प्रस्तुत भई ७५३ वटै स्थानीय तहहरूलाई विभिन्न अनुदान विनियोजन गरी वित्तीय हस्तान्तरण गर्ने कार्य भएको छ । साथै प्रदेश सरकारबाट २०७७ साल असार १ गते वार्षिक बजेट प्रस्तुत भई अनुदान प्राप्त भएको छ । संविधान बमोजिम स्थानीय विकास निर्माणका काम तत् तत् स्थानीय तहले नै छनौट गर्ने तथा कार्यान्वयन गर्ने भएकोले स्थानीय तहलाई अधिकार सम्पन्न बनाइएको छ ।

५. यस गाउँपालिकाको प्रस्तावित बजेट तथा कार्यक्रम तर्जुमा गर्दा मुलतः नेपालको संविधानमा उल्लेखित एकल र साझा अधिकार सूची, आर्थिक अधिकार र आर्थिक कार्य प्रणाली, मौलिक हकहरू, आर्थिक, सामाजिक विकास, प्राकृतिक स्रोतको उपयोग नीति, वातावरण संरक्षण सम्बन्धी नीतिहरू, नेपाल सरकारबाट स्वीकृत संघ, प्रदेश र स्थानीय तहको कार्य विस्तृतीकरणको प्रतिवेदन, नेपाल सरकारले अवलम्बन गरेका आर्थिक तथा वित्तीय नीतिहरू, नेपालले अन्तर्राष्ट्रिय जगतमा जनाएका प्रतिवद्धताहरू, स्थानीय सरकार सञ्चालन ऐन, २०७४ तथा आर्थिक नियमावलीका प्रावधानहरू, चिशंखुगढी गाउँपालिकाको आवधिक विकास योजनाको प्रतिवेदन, विकासका समसामयिक मुद्दाहरू, अर्थ मन्त्रालय, संघीय मामिला तथा सामान्य प्रशासन मन्त्रालय र अन्य निकायबाट प्राप्त मार्गदर्शन, सहभागिता योजना तर्जुमा अनुरूप बस्ती/टोलस्तरबाट छनौट गरिएका आयोजना/कार्यक्रम, वडास्तरीय आयोजना/कार्यक्रमको प्राथमिकीकरण र बजेटसँग सम्बन्धित विभिन्न समितिहरूको प्रतिवेदन समेतको आधार मानी तयार गरिएको छ ।

६. विगत केही वर्षदेखि निरन्तर रुपमा हासिल हुँदै आएको उच्च आर्थिक वृद्धिदर कोरोना रोगको संक्रमण जोखिम न्यूनिकरण गर्न राष्ट्रिय तथा अन्तर्राष्ट्रिय रुपमा अवलम्बन गरिएका कदमबाट प्रभावित भई यो वर्ष २.३ प्रतिशतमा सिमित रहने प्रारम्भिक अनुमान गरिएको छ । देश विकासको गतिमा अगाडि लम्की रहेको भएतापनि यस चिशंखुगढी गाउँपालिका यातायात तथा सञ्चारबाट वञ्चित पहाडी क्षेत्रमा रहेको परिप्रेक्ष्यमा जनताका जनप्रतिनिधिको आगमन सँगै यस गाउँपालिकाले विकासको अनुभूति गर्ने अपेक्षा लिन सकिन्छ । प्राकृतिक सौन्दर्यता, सांस्कृतिक विविधता, मेहनती र परिश्रमी जनता, भौगोलिक विशिष्टता र सौन्दर्यता यस गाउँपालिका समग्र ओखलढुंगाकै सम्पत्तिको रुपमा रहेको छ । कृषि, औषधिजन्य जडिबुटीहरू,

पर्यटन, जलविद्युत आदि जस्ता विषयमा प्रचुर सम्भावना बोकेको चिशंखुगढी गाउँपालिका दिगो र समुचित परिचालनको अभावमा अपेक्षित रूपमा सामाजिक, सांस्कृतिक र आर्थिक विकासमा पछाडी नै परिरहेको छ । यद्यपी उपलब्ध स्रोत साधन र समयको प्रभावकारी प्रयोग गर्दै सकारात्मक सोच, दृढ संकल्प र सामुहिक इच्छा शक्ति साथ यस गाउँपालिकाको नयाँ भविष्य कोर्ने जिम्मेवारी यस गाउँपालिकाका जनताहरुको काँधमा आएको छ । त्यसैले विकसित र समृद्ध चिशंखुगढी गाउँपालिका निर्माण गर्न हामीलाई कुनै वहानाले छेक्नु हुँदैन । यस गाउँपालिकाको आर्थिक, सामाजिक तथा राजनैतिक विकास गरी स्थानीय जनतालाई विकासको अनुभूति दिलाउनु, यस गाउँपालिकालाई राष्ट्रिय राजमार्गमा जोड्नु, राज्यबाट प्रवाह हुने सेवा सुविधालाई जनताको घरदैलोमा पुऱ्याई जनतालाई राज्यको अनुभूति दिलाउनु मुख्य चुनौतीको रूपमा रहेको छ । यसैगरी यस गाउँपालिकाको आन्तरिक उत्पादन तथा उत्पादकत्वमा वृद्धि गर्नु, औपचारिक अर्थतन्त्रको विकास गर्नु, संघीयता कार्यान्वयन गर्दै शासकीय क्षमता अभिवृद्धि गर्नु पनि चुनौतीको रूपमा रहेको छ ।

७. हाम्रा सामु विभिन्न चुनौतीहरु रहेको भएता पनि विद्यमान अवसरहरुको सदुपयोग र चुनौतीहरुको सामना गर्ने गरी आगामी आर्थिक वर्ष ०७७/०७८ को बजेट तयार गरेको छु । यस बजेटका उद्देश्यहरु यसप्रकार प्रस्तुत गरेकी छु :

- संविधान कार्यान्वयनमा सहयोग गर्ने,
- आर्थिक, सामाजिक तथा राजनैतिक विकास गर्ने,
- कोभिड-१९ को महामारीबाट सृजना भएको विषम परिस्थितिको सामना गर्दै विकासलाई सन्तुलित ढंगबाट अगाडि बढाउने,
- विकासका पूर्वाधारहरुको विकास गर्ने,
- वातावरण संरक्षण गर्ने,
- राज्य तथा गाउँपालिकाद्वारा प्रदान गरिने सेवामा आम नागरिकको पहुँच अभिवृद्धि गर्ने ।

८. यी उद्देश्यहरु हासिल गर्नका लागि आगामी आर्थिक वर्षको बजेटका प्राथमिकताहरु देहायबमोजिम निर्धारण गरिएकोछ :

- संघीयता कार्यान्वयन,
- दिगो पूर्वाधारको विकास,
- सामाजिक तथा आर्थिक विकास,

- कृषिको आधुनिकीकरण र व्यवसायीकरण,
- रोजगारीका अवसरहरुमा वृद्धि,
- सहभागितामूलक योजना तर्जुमा,
- शिक्षा, स्वास्थ्य, खानेपानी, सरसफाइमा लगानी,
- सडक तथा पुल निर्माण,
- पर्यटन पूर्वाधारको विकास र प्रवर्द्धन,
- बैंक तथा वित्तीय संस्थाहरुको स्थापना र व्यवस्थित सञ्चालन,
- वन तथा जलाधार संरक्षण,
- अत्यावश्यक उपभोग्य वस्तुहरुको सुदृढ आपूर्ति र वितरण प्रणाली,
- सार्वजनिक प्रशासन र सेवा प्रवाहमा सुधार ।

### सभाध्यक्ष ज्यू,

९. अब म यिनै चूनौती, उद्देश्य र प्राथमिकताको सेरोफेरोमा रहेर तयार गरिएको आगामी आर्थिक वर्ष २०७७/०७८ को बजेट तथा कार्यक्रमहरु प्रस्तुत गर्दछु । अनुमानित आय तर्फ संघबाट प्राप्त हुने वित्तीय समानीकरण तर्फको अनुदान रकम रू. ७ करोड ८३ लाख, प्रदेश वाट वित्तीय समानीकरण तर्फको अनुदान रू.७० लाख, संघबाट प्राप्त हुने राजश्व वाँडफाँड वाट रू. ६ करोड ६ लाख २४ हजार १ सय ८९ रूपैया र प्रदेश वाट प्राप्त हुने सवारी करको वाँडफाँड वाट रू. २१ लाख ६६ हजार तथा संघ सरकारवाट प्राप्त हुने शर्शत अनुदान १९ करोड २ लाख र आन्तरिक आम्दानीको अनुमानित प्रक्षेपण रू १५ लाख गरी कुल जम्मा बजेट रू ३३,९७,९०,१८९ । ०० (तेत्तीस करोड सन्तानब्बे लाख नब्बे हजार एक सय उनाननब्बे) हुने अनुमान गरेकी छु । सामाजिक सुरक्षा, आ.व. २०७६/०७७ मा वचत हुने बजेट, संघ र प्रदेशबाट प्राप्त हुने समपूरक अनुदान, विशेष अनुदान, प्रदेश सशर्त अनुदान, प्रदेश समपुरक अनुदान, प्रदेश विशेष अनुदान र अन्य निकायवाट प्राप्त हुने अनुदान यो बजेटमा समावेश गरिएको छैन ।

### सभाध्यक्ष ज्यू,

आ.व. ०७७/०७८ को अनुमानित व्यय तर्फ कुल विनियोजन मध्ये चालुतर्फ रू. २० करोड ३७ लाख ६५ हजार १ सय ८९ र पूँजिगत तर्फ रू. १३ करोड ६० लाख २५ हजार गरी जम्मा रू. ३३ करोड ९७ लाख ९० हजार १ सय ८९ विनियोजन गरेको छु । जस मध्ये चालु खर्च तर्फ कुल बजेटको ५९.९७ प्रतिशत र पूँजिगत तर्फ ४०.०३ प्रतिशत रहेको छ । नेपाल सरकारवाट प्राप्त सशर्त अनुदानको रकम रू. १९ करोड २ लाख निर्देशित योजना तथा कार्यक्रममा नै

विनियोजन भएको छ । गाउँपालिकाको चालु खर्च तथा वडाहरुको सम्पूर्ण चालु खर्च, लक्षित कार्यक्रम, शिक्षा, स्वास्थ्य तथा अन्य विषयगत शाखाको कार्यक्रम, विभिन्न कार्यक्रमहरु, स्वयंसेविका प्रोत्साहन, प्रकोप तथा आकस्मिक सहायता, न्यायीक समिति कार्यक्रम संचालन सहित विविध योजना तथा कार्यक्रमहरु समेत समावेश गरिएकोले चालु खर्चको अंश बढी देखिन गएको हो ।

## सभाध्यक्ष ज्यू,

१०. चिशंखुगढी गाउँपालिकाको आवधिक विकास योजनाको प्रतिवेदनलाई मूल आधार बनाई कुल विनियोजित बजेट मध्ये चालु खर्चबाट व्यहोर्ने गरी वडा कार्यालयहरुको लागि प्रत्येक वडामा रु.६ लाख ७६ हजारका दरले रु.५४ लाख ०८ हजार विनियोजन गरेकी छु । त्यसैगरी चालु खर्च अन्तर्गत गाउँपालिका कार्यालय एवं विषयगत शाखाको लागि रु. ५ करोड ८८ लाख ८२ हजार १ सय ८९ विनियोजन गरेको छु । महिला स्वास्थ्य स्वयंसेविका प्रोत्साहन भत्ताका लागि रु. १६ लाख, खेलकुद कार्यक्रम, न्यायीक समिति कार्यक्रम, भैपरी आउने आकस्मिक कोष, विभिन्न वडास्तरीय कार्यक्रम सञ्चालनका लागि आवश्यक बजेटको व्यवस्था गरेकी छु । पुजीगत तर्फ गाउँपालिकाको प्रशासनिक कामकारवाहीलाई व्यवस्थित रूपमा संचालन गर्नका लागि एवं कार्यालयको भौतिक पक्षलाई सुदृढीकरण गर्दै अगाडि बढ्न गाउँपालिका सभाहल निर्माणका लागि रु. ९५ लाख, ठोट्ने खोला माम्बा रातमाटे सडकका लागि रु. ५० लाख, कुइभीर हुँदै नेचा जोड्ने सडक निर्माण, वडा कार्यालय भवन निर्माण वडा नं. ७ का लागि आवश्यक बजेट विनियोजन गरेकी छु । विभिन्न कारणले पछाडि परेका एवं पारिएका वर्गको उत्थानको लागि गरीब तथा सिमान्तकृत नागरिकहरुलाई लक्षित गरी सुरक्षित नागरिक आवस कार्यक्रम अन्तर्गत रु.५० लाख विनियोजन गरेकी छु । त्यस्तै गरी आर्थिक विकासको मेरुदण्डको रूपमा रहेको कृषि तथा पशु सेवा विकास कार्यक्रमका लागि रु.४० लाख विनियोजन गरेको छु । नेपालको संविधानको धारा ३५ मा उल्लेखित नागरिकको स्वास्थ्य सम्बन्धिको मौलिक हकको प्रत्याभूति गराई आम नागरिकको स्वास्थ्य संवेदनशीलता प्रति सचेत हुँदै सहज यातायात पहुँच स्थापित गर्नका लागि एम्बुलेन्स खरिदको व्यवस्था मिलाएको छु जसका लागि रु. १५ लाख विनियोजन गरेकी छु । विश्वव्यापी महामारीको रूपमा रहेको कोरोना भाइरसको कारण सिर्जना भएको वर्तमान प्रतिकूल परिस्थितिको सामना गर्नका लागि प्रत्येक वडाको बजेटमा राहत, उद्धार र पुनर्स्थापनाका लागि विपद् व्यवस्थापन सम्बन्धी योजना तथा कार्यक्रममा बजेट विनियोजन गर्ने व्यवस्था मिलाएकी छु जस अन्तर्गत वडा र गाउँपालिका गरी वातावरण तथा विपद् व्यवस्थापन विषयगत क्षेत्रमा कुल जम्मा रु. ६० लाख ७० हजार विनियोजन गरेकी छु । संघीय सरकार, प्रदेश सरकार र हाम्रो गाउँपालिकाको लागत सहभागिता एवं साझेदारीमा विकास निर्माणका कार्यहरुलाई अगाडि बढाउन समपूरक कोषका लागि रु. १ करोड १९ लाख ९७ हजार विनियोजन गरेकी छु । त्यस्तै गरी साना सिंचाई कार्यक्रममा विकास साझेदार संस्था र हाम्रो

गाउँपालिका बीचमा भएको सम्झौता बमोजिम गाउँपालिकाले बेहोर्ने लागत साझेदारीका लागि रु. ३० लाख विनियोजन गरेकी छु । नगरिकले सर्वसुलभ रुपमा निशुल्क औषधीको उपभोग गर्न पाउनु पर्ने कुरालाई मध्यनजर गर्दै सशर्त अनुदानको रकमले अपुग हुने अवस्थाको कारण औषधी खरिदको लागि रु.१० लाख विनियोजन गरेकी छु । यसै गरी वडा नं. ०४ को वडा कार्यालय भवन निर्माण, खानीभञ्ज्याङ खेलमैदान जग्गा व्यवस्थापन, क्याप्टेन यज्ञ बहादुर थापाको शालिक निर्माणका लागि आवश्यक बजेटको व्यवस्था गरेकी छु । त्यसै गरी गाउँपालिका स्तरीय क्षेत्रीय सडक मर्मत तथा स्तरउन्नतीको लागि रु.२५ लाख, साझेदारी योजनाहरु तथा संघीय सरकार र प्रदेश सरकार सँग माग गर्नु पर्ने योजनाको विस्तृत परियोजना प्रतिवेदन परामर्श सेवाका लागि २० लाख, खानेपानी पुर्नस्थापना कार्यक्रमको लागि रु.५ लाख सहित विभिन्न योजना तथा कार्यक्रमको लागि बजेट विनियोजन गरेकी छु । साथै ८ वटा वडाहरुमा पुँजीगत सीमा वडा नं १ कुईंभिर रु.३४ लाख ५० हजार, वडा नं २ पोखरे रु. ३० लाख ८० हजार, वडा नं. ३ दियाले रु.३४ लाख, वडा नं ४ रातमाटे रु.३४ लाख, वडा नं ५ सेर्नामा रु. ३४ लाख, वडा नं ६ भदौरेमा रु. ३५ लाख, वडा नं ७ माथिल्लो माम्खामा रु.३० लाख र वडा नं ८ तल्लो माम्खामा रु. ३३ लाख गरी जम्मा रु.२ करोड ६६ लाख ३० हजार विनियोजन गरेकी छु । सशर्त अनुदानबाट लघुउद्यम विकास कार्यक्रम अन्तर्गत रु.४५ लाख ६० हजार, विकेन्द्रित एवम् बहुपक्षिय कृषि तथा सेवा विकास कार्यक्रमको लागि रु.४३ लाख, वेलवोटे भोलुडे पुल निर्माणको लागि रु. २५ लाख, सामाजिक सुरक्षा तथा व्यक्तिगत घटना दर्ता सुद्दिहीकरण कार्यक्रम सञ्चालन गर्नको लागि रु. २८ लाख, साना सिँचाई कार्यक्रम तर्फ रु. १ करोड ९ लाख ४० हजार ५ सय १० रुपैया ८० पैसा निर्देशित योजना तथा कार्यक्रममानै खर्च हुने गरी विनियोजन भएको छ । यसरी आगामी आ.व. २०७७/०७८ मा स्रोत सुनिश्चितता सहित विकास वजेटलाई जोड दिईएको छ ।

सभाध्यक्ष ज्यू

आ.व. ०७७/०७८ मा कार्यान्वयन गरिने समानीकरण अनुदानबाट सञ्चालन हुने क्रमागत योजना तथा कार्यक्रमहरु सहित विषय क्षेत्रगत बजेट अन्तर्गत पूर्वाधार विकासमा रु. ६ करोड ६५ लाख २२ हजार, सामाजिक विकासमा रु. ७३ लाख ४८ हजार, आर्थिक विकासमा रु. ५३ लाख ६० हजार तथा वातावरण तथा विपद् व्यवस्थापनमा रु. ६० लाख ७० हजार गरी कुल रु. ८ करोड ५३ लाख विनियोजन गरेकी छु ।

११. आगामी आर्थिक वर्ष ०७७/०७८ का लागि अनुमान गरिएको खर्च व्यहोर्ने स्रोतमध्ये संघ सरकारबाट प्राप्त हुने वित्तीय समानीकरण तर्फको अनुदान रकम रु.७ करोड ८३ लाख, र

प्रदेश वाट प्राप्त हुने वित्तिय समानीकरण तर्फको अनुदान रू.७० लाख, संघबाट प्राप्त हुने राजश्व वाँडफाँड वाट रू.६ करोड ६ लाख २४ हजार १ सय ८९, प्रदेश सरकार वाट प्राप्त हुने सवारी साधन करको वाँडफाँड वाट रू.२१ लाख ६६ हजार र संघ सरकारवाट प्राप्त हुने शर्शत अनुदान रू.१९ करोड २ लाख तथा आन्तरिक आम्दानी रु. १५ लाख मध्ये बाट व्यहोरिने छ । साथै आगामी आ.व.०७७७८ मा आय स्रोतको प्रकृति एवं स्रोत अनुमानित सुनिश्चितता भएका आम्दानी बमोजिमको व्यय अनुमान गरिएकोले बजेटलाई बढी महत्वकांक्षी नबनाई परिणाममुखी ठोस योजना तथा कार्यक्रम सञ्चालन गर्ने हेतुले विगतको परम्परालाई तोड्दै आय र व्यय बराबर हुने गरी सन्तुलित बजेट ल्याएकी छु ।

### सभाध्यक्षजू,

- १२.पहाडी विकट जिल्लामा रही अति दुर्गमताको दृष्टिकोणले (क) वर्गमा पर्ने यस चिशंखुगढी गाउँपालिकामा आर्थिक गतिविधिले गति लिन नसकेको र जनतामा कर लिन बानीको विकास भैनसकेको अवस्थामा जनतामा कर तिर्ने बानीको विकास गराई आगामी आ.व. मा रू. १५ लाख कर राजश्व आर्जन गर्ने लक्ष्य रहेको छ । यसको लागि यस क्षेत्रमा उपलब्ध स्थानीय श्रोत साधनको अधिकतम परिचालन गरी आर्थिक गतिविधिमा वृद्धि गरिनेछ, व्यापारिक गतिविधिमा वृद्धि गरिनेछ, करदाता तथा आम नागरिकका लागि सूचनामूलक एवं सचेतना अभिवृद्धि सम्बन्धी करदाता शिक्षा कार्यक्रम सञ्चालन गरिनेछ, राजश्व चुहावटलाई नियन्त्रण गरिनेछ ।
१३. प्रस्तुत बजेट तर्जुमामा सहयोग गर्नुहुने अध्यक्षजू, वडाध्यक्षजूहरु लगायत वडा समितिहरु, राजस्व परामर्श समिति, श्रोत अनुमान तथा बजेट सीमा निर्धारण समिति, राष्ट्रसेवक कर्मचारीहरु, राजनैतिक दलका साथिहरु, नागरिक समाज, बुद्धिजिवी, पत्रकार, सरकारी गैरसरकारी तथा सामुदायिक संस्थाहरु लगायत सम्पूर्ण चिशंखुगढी गाउँपालिका निवासी जनता साथै देश विदेशमा रहनु भएका नेपाली दिदीबहिनी, दाजुभाइहरु सबैलाई हार्दिक धन्यवाद ज्ञापन गर्दछु ।
१४. अन्त्यमा, यस चिशंखुगढी गाउँपालिकाको विकास र समृद्धिमा निरन्तर सद्भाव र सहयोग पुऱ्याउने चिशंखुगढी गाउँपालिकाका नागरिक, करदाता, चिशंखुगढी गाउँपालिकाको हित र समुन्नतीमा कार्यरत सबै विकास साभेदार, सरकारी, गैरसरकारी तथा सामुदायिक संस्थाहरु र सञ्चार माध्यम प्रति हार्दिक आभार व्यक्त गर्दै बजेटको सफल कार्यान्वयनमा सबैको खुला सहयोगको अपेक्षा गरेकी छु ।



१५. समस्याहरु धेरै छन्, सबैको एकैपटक समाधान सम्भव छैन र हुन पनि सक्दैन । वर्तमान वस्तुगत यथार्थ धरातलमा उभिएर चुनौतीहरुको सामना गर्न हामी सबै कटिबद्ध, प्रतिबद्ध र एकताबद्ध बनौं । उज्वल भविष्य निर्माणको लागि आशावादी बनौं ।

धन्यवाद ।

सुस्मिका राई  
उपाध्यक्ष  
चिशंखुगढी गाउँपालिका